

Gysgajyk miniatýuralar

Category: Kitapcy, Sözler

написано kitapcy | 23 января, 2025

Gysgajyk miniatýuralar GYSGA MINIATÝURALAR

Oña «Ýorganyňa görä aýak uzatgyn» diýdiler. Ol ýorganyny gözläp tapyp bilmedi.

Tüpeňiň nili gönükdirilende, ok göçmäňkä ol ýere ýazyldy.

Ýazyjy indi ýazjak eserlerine ýene-de okyjylaryň «ýüz ýyldan» soň düşüňip biljekdiklerine ynanýardy. Onuň eserleri ýene-de ýüz ýyl ýaşap bilse bolany, hawa, bary-ýogy ýüz ýyl...

Durmuşyny, gör, näçenji gezek täzeden başlady. Emma durmuşa bolan pikir-garaýyşlaryny, düşüňjelerini welin täzelemedi...

Ýüz görülyän aýnanyň öňünde durka, kimdir biriniň özüne ýakymsyz, gaharly seredip durandygyny gördi...

Näçe ösdügiçe adamyň aňy,
Durmuşymyz şonça çylşyrymlaşar.

Oglan «söýgi» sözlerine aýtmak üçin gyzyň gözlerine bakanda, ol gözlerden başga bir ýigdiň keşbini gördi...

Oña «sen çaga ýaly» diýdiler. Ol muña hasam ynandy, ulalyp oňalmadyk!

Ony şahyr diýip öwdüler, kitabyňy çykardylar... Ol entek hiç zadam ýazmandy...

Dünýä inende, onuň hiç hili ene-atasy ýok eken...

Münmek üçin, ulaga tarap ýönelende, geň galdy, ulagyň gapysy ýokdy. «Gapysyz hem ulag bolarmy?» diýip pikirlenip durka, birdenkä çöwrülgi duran kisesine gözi düşdi...

Ýassygyny goltuklap, o jaýa geçdi, soň beýleki otaglara aýlandy, ol ýerlerden hem tapmady. «Beh, uky nirä ýitirim bolduka?!».

Ol şunça ýazsa-da, köp eser döretse-de, täze çap edilen kitabyňyň sahypalary boş çykdy...

Oña Adam bolmagy beýik adamlar öwretmändi...

Öýüne girjek bolanda, açary öýüň gapysyny açmady... Asyl, gapysyny däl, onuň öýüni «ogurlan» ekenler...

Sürüji ulagyny bejertmek üçin ulagyny satmaly diýen karara geldi...

Seýilgähe ýarym sagat gijä galyp gelen oglan gyzyň başga bir ýigit bilen gürleşip durandygyny gördi. Oglan hernä wagtynda gelip ýetişdi, ýogsam gyz tas ol oglana yryljak ekeni. Hawa, wagtynda ýetişäýdi...

Ol ýok zatlaryň pikirini edip, pikirlerini ýoga çykardy...

Oňa «aýagyňy ters basýaň» diýip igendiler. Ol munuň üçin köwşüni çalyşmagy ýüregine düwdi...

Goçmyrat ORAZBERDIÝEW.

06.10.20 ý. Sözler